

# POEŻIJI LIL NIFER LERI

1. Għadha tistenna wara l-bieb  
il-mara tad-dublett qasir.  
Minn wara l-bieb tarana għaddejjin;  
it-triq twila wisq, f'nofsha nilhqu mmutu.  
Tarana naqgħu wiehed wiehed,  
u xejn... dil-mara ma tafx b'vistu.
2. Tal-flawt iddoqq baxx biex l-anqas tinstema',  
biex ma jiġux nies, biex ma jsirux jafu.  
Għax jixluk li xewwixt u jisparawlek,  
toħroġ fit-triq u ssib min jimbuttak.  
  
Ili ma nisimgħek fil-kantuniera,  
ma narak fuq il-bank ta' l-injam.  
Kont niġi u waqqfuni, beżgħu minni.  
Kont inħares lejn l-uċuh u nitbissem.  
Kont inħobbhom imma ma ħallewnix.
3. Dal-ħin il-muż'ka dejjem kwieta tinstema'  
aktar w aktar meta int irqadt diġà.  
Għadni naqra il-polit'ka f'testi twal  
nara nsibx soluzzjoni jien l'int irqadt  
u ħallejtli b'dil-muż'ka nipprova  
ninsa li barra'ktarx hemm l-agħjat marid  
ta' min bhali pprova u ma rnexxilux.  
  
Li kellha tieqaf għal kollox dil-mużika  
nilmaħ l-abjad tat-testi li naqra meta  
int tkun irqadt diġà. Nistaqsi x'l-aħjar:  
jiqafx id-daqq, norqodx, jew nismax l-agħjat.

*Immanuel Mifsud*